

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 28.04.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ മൂന്നാം ഘട്ടത്തിലേക്കുള്ള പ്രചാരണം ഊർജ്ജിതം; പ്രധാനമന്ത്രി നരേന്ദ്രമോദി കർണാടകയിലും കോൺഗ്രസ് നേതാവ് രാഹുൽഗാന്ധി ഒഡീഷയിലും പ്രചാരണ രംഗത്ത്.
2. സംസ്ഥാനത്ത് അന്തരീക്ഷ താപനില വർധിക്കുന്നു; കൊല്ലം, തൃശൂർ, പാലക്കാട് ജില്ലകളിൽ ഉഷ്ണതരംഗത്തിന് സാധ്യതയെന്ന് കേന്ദ്ര കാലാവസ്ഥാ വകുപ്പ്.
3. താപനില ഉയരുന്ന സാഹചര്യത്തിൽ സംസ്ഥാനത്തെ അങ്കണവാടികളിലെ പ്രവർത്തനം ഒരാഴ്ചത്തേയ്ക്ക് നിർത്തിവയ്ക്കാൻ തീരുമാനം.
4. ആലപ്പുഴ ജില്ലയിൽ വീണ്ടും പക്ഷിപ്പനി സ്ഥിരീകരിച്ച സാഹചര്യത്തിൽ ദ്രുതകർമ്മ സേനയുടെ നേതൃത്വത്തിൽ രോഗപ്രതിരോധ നടപടികൾക്ക് നാളെ തുടക്കമാകും.
5. ഐ പി എൽ ക്രിക്കറ്റിൽ ഗുജറാത്ത് ടൈറ്റൻസിനെതിരെ റോയൽ ചലഞ്ചേഴ്സ് ബംഗ്ലൂരുവിന് 201 റൺ വിജയലക്ഷ്യം. ചെന്നൈ സൂപ്പർകിംഗ്സ് - സൺറൈസേഴ്സ്.

\*\*\*\*\*

---

## തിരഞ്ഞെടുപ്പ് പ്രചാരണം

രാജ്യത്ത് മൂന്നാംഘട്ട ലോക്സഭാ തിരഞ്ഞെടുപ്പിനുള്ള പ്രചാരണം ഊർജ്ജിതമായി പുരോഗമിക്കുന്നു. പ്രധാന രാഷ്ട്രീയ പാർട്ടികളുടെ മുതിർന്ന നേതാക്കൾ പ്രചാരണ രംഗത്ത് സജീവമാണ്. പ്രധാനമന്ത്രി നരേന്ദ്രമോദി ഇന്നും നാളെയുമായി കർണാടകയിൽ വിവിധ സ്ഥലങ്ങളിൽ പൊതുയോഗങ്ങളെ അഭിസംബോധന ചെയ്യും. ഇന്ന് രാവിലെ ശ്രീ മോദി ബെലഗാവിലും തുടർന്ന് ഉത്തരകന്നഡ ലോക്സഭാ മണ്ഡലത്തിലെ സിർസിയിലും ഉച്ചയ്ക്ക് ശേഷം ദാവൻഗെരയിലും വൈകുന്നേരം ബെല്ലാരിയിലും പൊതുയോഗങ്ങളെ അഭിസംബോധന ചെയ്യും. നാളെ ബാഗൽകോട്ടയിലും അദ്ദേഹം പൊതുസമ്മേളനത്തെ അഭിസംബോധന ചെയ്യും. കോൺഗ്രസ് നേതാവ് രാഹുൽ ഗാന്ധി ഇന്ന് ഒഡീഷയിൽ പ്രചാരണം നടത്തി. നാളെ പഠാനിൽ അദ്ദേഹം തിരഞ്ഞെടുപ്പ് റാലിയെ അഭിസംബോധന ചെയ്യും. ഗുജറാത്ത് , അസം , ഉത്തർപ്രദേശ് എന്നീ സംസ്ഥാനങ്ങളിലും ബിജെപി യിലെയും കോൺഗ്രസ്സിലെയും മുതിർന്ന നേതാക്കൾ തങ്ങളുടെ സ്ഥാനാർത്ഥികൾക്ക് വേണ്ടി പ്രചാരണ രംഗത്തുണ്ട്.

\*\*\*\*\*

## തിരഞ്ഞെടുപ്പ് - വിജ്ഞാപനം

മൂന്നാം ഘട്ടത്തിൽ 10 സംസ്ഥാനങ്ങളിലേയും രണ്ട് കേന്ദ്രഭരണ പ്രദേശങ്ങളിലെയും 95 പാർലമെന്റ് സീറ്റുകളിൽ അടുത്തമാസം ഏഴിനാണ് വോട്ടെടുപ്പ് നടക്കുക. 1,351 സ്ഥാനാർത്ഥികളാണ് ഈ ഘട്ടത്തിൽ ജനവിധി തേടുന്നത്. മഹാരാഷ്ട്രയിലെ 11 സീറ്റുകളിലും ഗുജറാത്തിലെ മുഴുവൻ സീറ്റുകളിലും മൂന്നാംഘട്ടത്തിലാണ്

തിരഞ്ഞെടുപ്പ്. കർണാടകയിലെ 14 ഉം ഉത്തർപ്രദേശിലെ 10 ഉം മധ്യപ്രദേശിലെ എട്ടും ചരത്തിസ്ഗഢിലെ ഏഴും ബിഹാറിലെ നാലും അസം, പശ്ചിമബംഗാൾ സംസ്ഥാനങ്ങളിലെ നാലു വീതം മണ്ഡലങ്ങളും ജമ്മുകശ്മീരിലെ ഒന്നും ദാദ്ര നഗർ ഹവേലി ദാമൻ ദ്വീപിലെ രണ്ടും മണ്ഡലങ്ങളും മൂന്നാംഘട്ടത്തിൽ ജനവിധി തേടും. രാജ്യത്ത് നാലാം ഘട്ട ലോക്സഭാ തിരഞ്ഞെടുപ്പിനുള്ള നാമനിർദ്ദേശ പത്രികകൾ നാളെ വരെ പിൻവലിക്കാം. അടുത്ത മാസം 13 നാണ് നാലാം ഘട്ടത്തിൽ വോട്ടെടുപ്പ് നടക്കുന്നത്. അഞ്ചാം ഘട്ടത്തിലേക്ക് അടുത്ത മാസം മൂന്ന് വരെ പത്രിക സമർപ്പിക്കാം. മെയ് 20 നാണ് വോട്ടെടുപ്പ്. ആറാം ഘട്ട തിരഞ്ഞെടുപ്പിനുള്ള വിജ്ഞാപനം തിരഞ്ഞെടുപ്പ് കമ്മീഷൻ നാളെ പുറപ്പെടുവിക്കും. മെയ് 25 നാണ് ആറാം ഘട്ടത്തിൽ വോട്ടെടുപ്പ് നടക്കുക.

\*\*\*\*\*

### പ്രതിപക്ഷ നേതാവ് -പരാതി

സംസ്ഥാനത്ത് ലോക്സഭാ തിരഞ്ഞെടുപ്പ് നടത്തിപ്പിലുണ്ടായ ഗുരുതര വീഴ്ചകളെ കുറിച്ച് അന്വേഷിക്കണമെന്നാവശ്യപ്പെട്ട് പ്രതിപക്ഷ നേതാവ് വി.ഡി സതീശൻ കേന്ദ്ര തിരഞ്ഞെടുപ്പ് കമ്മീഷന് പരാതി നൽകി രണ്ട് വോട്ടുകൾക്കിടയിലെ കാലതാമസം പല ബുത്തുകളിലും പ്രശ്നങ്ങൾ സൃഷ്ടിച്ചുവെന്നും കനത്ത ചൂടിൽ മണിക്കൂറുകളോളം കാത്ത് നിന്നിട്ടും വോട്ട് ചെയ്യാനാകാതെ നിരവധി പേർ മടങ്ങിയ സംഭവങ്ങളുണ്ടായതായും അദ്ദേഹം പരാതിയിൽ ആരോപിച്ചു. ഇരട്ട വോട്ടുകളും മരണപ്പെട്ടവരുടെ വോട്ടുകളും ഒഴിവാക്കി വോട്ടർ പട്ടിക പരിഷ്കരിക്കുന്നതിലും സംസ്ഥാന തിരഞ്ഞെടുപ്പ് കമ്മീഷൻ പരാജയപ്പെട്ടതായും പരാതിയിൽ പറയുന്നു.

\*\*\*\*\*

### അവലോകന യോഗം - പാർട്ടികൾ

കേരളത്തിൽ ലോക്സഭാ മണ്ഡലങ്ങളിലെ വോട്ടെടുപ്പ് പൂർത്തിയായ പശ്ചാത്തലത്തിൽ മൂന്ന് രാഷ്ട്രീയ മുന്നണികളും അവലോകന യോഗത്തിലേക്ക്. സി.പി.ഐ.എം ന്റെ തിരഞ്ഞെടുപ്പ് അവലോകനം നാളെ തിരുവനന്തപുരത്ത് നടക്കും. പ്രാഥമിക അവലോകനത്തിനായി നാലാം തീയതി കോൺഗ്രസ് നേതൃയോഗം ചേരും. ബി.ജെ.പി യുടെ തിരഞ്ഞെടുപ്പ് ചുമതലയുള്ള പ്രവർത്തകരുടെയും ഭാരവാഹികളുടെയും യോഗം അടുത്ത ആഴ്ച തിരുവനന്തപുരത്ത് ചേരും.

\*\*\*\*\*

### ആബ്സന്റി വോട്ടുകൾ - കൊല്ലം

ലോക്സഭ തിരഞ്ഞെടുപ്പിൽ കൊല്ലം ലോക്സഭ മണ്ഡലത്തിൽ ഉൾപ്പെടുന്ന ഏഴു നിയമസഭ നിയോജക മണ്ഡലങ്ങളിലേയും ആലപ്പുഴ, മാവേലിക്കര മണ്ഡലങ്ങളിലെ നാലു നിയമസഭ നിയോജക മണ്ഡലങ്ങളിലുമായി ഇതുവരെ ലഭ്യമായ കണക്ക് പ്രകാരം ആകെ 15,558 അസന്നിഹിത വോട്ടുകളാണ് രേഖപ്പെടുത്തിയിട്ടുള്ളത്.

\*\*\*\*\*

### ആലപ്പുഴ മെഡിക്കൽ കോളേജ് - മന്ത്രി

ആലപ്പുഴ മെഡിക്കൽ കോളേജിൽ പ്രസവത്തെ തുടർന്ന് യുവതി മരിച്ചെന്ന പരാതിയിൽ അന്വേഷണം നടത്താൻ ആരോഗ്യ മന്ത്രി വീണാ ജോർജ് നിർദ്ദേശം നൽകി. മെഡിക്കൽ വിദ്യാഭ്യാസ വകുപ്പ് ജോയിൻറ് ഡയറക്ടറുടെ നേതൃത്വത്തിൽ അന്വേഷണം നടത്തും. പുറക്കാട്

---

സ്വദേശിനിയായ ഷിബിനയാണ് മരിച്ചത്. 31 വയസ്സ് ആയിരുന്നു. പ്രസവശേഷമുള്ള അണുബാധയെ തുടർന്ന് യുവതിയുടെ വൃക്കകൾ തകരാറിലായി. യുവതിയുടെ മരണത്തെത്തുടർന്ന് ആശുപത്രിയിൽ ബന്ധുക്കൾ പ്രതിഷേധിച്ചു.

\*\*\*\*\*

### ഉഷ്ണതരംഗ മൂന്നറിയിപ്പ്

സംസ്ഥാനത്ത് താപനില ഉയരുന്നു. കൊല്ലം, തൃശൂർ, പാലക്കാട് ജില്ലകളിൽ കേന്ദ്ര കാലാവസ്ഥ വകുപ്പ് ഉഷ്ണതരംഗ മൂന്നറിയിപ്പ് പ്രഖ്യാപിച്ചു. പാലക്കാട് ജില്ലയിൽ 41 ഡിഗ്രി സെൽഷ്യസ് വരെയും, കൊല്ലം, തൃശൂർ ജില്ലകളിൽ 40 ഡിഗ്രി സെൽഷ്യസ് വരെയും, താപനില ഉയരും. പത്തനംതിട്ട, കോട്ടയം, കോഴിക്കോട്, കണ്ണൂർ ജില്ലകളിൽ ഉയർന്ന താപനില 38°C വരെയും ഉയരാൻ സാധ്യതയുണ്ട്. ഉഷ്ണതരംഗത്തിന് സാധ്യതയുള്ളതിനാൽ പകൽ സമയത്ത് പുറത്തിറങ്ങുന്നത് പരമാവധി ഒഴിവാക്കണമെന്ന് കാലാവസ്ഥാ വകുപ്പിന്റെ നിർദ്ദേശത്തിൽ പറയുന്നു.

\*\*\*\*\*

### സൂര്യാഘാതം - മരണം

പാലക്കാട് സൂര്യാഘാതമേറ്റ് വയോധിക മരിച്ചു. ഏലപ്പള്ളി സ്വദേശി ലക്ഷ്മിയാണ് മരിച്ചത്. 90 വയസ്സായിരുന്നു. ഇന്നലെ വൈകീട്ട് കനാലിൽ വീണ് കിടക്കുന്ന നിലയിൽ കണ്ടെത്തുകയായിരുന്നു. പോസ്റ്റ്മോർട്ടത്തിലാണ് സൂര്യാഘാതമാണ് മരണം കാരണമെന്ന് വ്യക്തമായത്. അതേസമയം മാഹി പന്തക്കലിൽ നിർമ്മാണ തൊഴിലാളി

---

കുഴഞ്ഞു വീണു മരിച്ചു. പന്തക്കൽ സ്വദേശി വിശ്വനാഥനാണ് മരിച്ചത്. ഇതും സൂര്യാഘാതമാണെന്ന് സംശയിക്കുന്നു.

\*\*\*\*\*

### **ഉഷ്ണതരംഗം - പാലക്കാട് - ഇൻട്രോ**

പാലക്കാട് ജില്ലയിൽ താപനില ക്രമീതീതമായി ഉയരുന്നത് ജനജീവിതം ദുസ്സഹമാക്കുന്നു. ഉഷ്ണതരംഗം നിലനിൽക്കുന്ന സഹചര്യത്തിൽ ജാഗ്രത വേണമെന്നാണ് നിർദ്ദേശം.

ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത് തയാറാക്കിയ റിപ്പോർട്ട്.....

(വോയ്സ്)

\*\*\*\*\*

### **ഉഷ്ണതരംഗം - അങ്കണവാടി അവധി**

അന്തരീക്ഷ താപനില ഉയർന്ന സാഹചര്യത്തിൽ സംസ്ഥാനത്തെ അങ്കണവാടികളിലെ പ്രീ സ്കൂൾ പ്രവർത്തനം ഒരാഴ്ചത്തേക്ക് നിർത്തിവയ്ക്കാൻ വനിത ശിശുവികസന വകുപ്പിന്റെ തീരുമാനം. ഉഷ്ണതരംഗത്തിന്റെ പശ്ചാത്തലത്തിൽ ദുരന്ത നിവാരണ അതോറിറ്റിയുടെ സുരക്ഷാ മുന്നറിയിപ്പിനെത്തുടർന്നും ആരോഗ്യ വകുപ്പിന്റെ ജാഗ്രതാ നിർദ്ദേശത്തെത്തുടർന്നുമാണ് നടപടി.

\*\*\*\*\*

### **കള്ളക്കടൽ പ്രതിഭാസം**

കള്ളക്കടൽ പ്രതിഭാസത്തിന്റെ ഭാഗമായി കേരള, തമിഴ്നാട് തീരങ്ങളിൽ ഉയർന്ന തിരമാലയ്ക്കും കടലാക്രമണത്തിനും

---

സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. മത്സ്യത്തൊഴിലാളികളും തീരദേശവാസികളും ജാഗ്രത പാലിയ്ക്കണം. അതേസമയം ലക്ഷദ്വീപ് പ്രദേശത്ത് മത്സ്യബന്ധനത്തിന് പോകാൻ പാടില്ലെന്ന് കേന്ദ്ര കാലാവസ്ഥ വകുപ്പ് മുന്നറിയിപ്പ് നൽകി.

\*\*\*\*\*

### പക്ഷിപ്പനി

ആലപ്പുഴ ജില്ലയിൽ വീണ്ടും പക്ഷിപ്പനി സ്ഥിരീകരിച്ചു. എടത്ത് പഞ്ചായത്ത് പത്താം വാർഡിലും അമ്പലപ്പുഴ വടക്കു പഞ്ചായത്ത് ഏഴാം വാർഡിലും തകഴി ഗ്രാമപഞ്ചായത്ത് നാലാം വാർഡിലും ആണ് പക്ഷിപ്പനി സ്ഥിരീകരിച്ചത്. രോഗപ്രതിരോധത്തിന്റെ ഭാഗമായി താറാവുകളേയും മറ്റു പക്ഷികളേയും കൊന്നൊടുക്കുന്ന നടപടികൾ നാളെ ആരംഭിക്കും. ഇതിനായി ദ്രുത കർമ്മ സേനയെ നിയോഗിച്ചിട്ടുണ്ട്.

\*\*\*\*\*

### വരയാട് - ഇൻട്രോ

മൂന്നാർ രാജമലയിലെ വരയാടുകളുടെ കണക്കെടുപ്പ് നാളെ മുതൽ ആരംഭിക്കും. കണക്കെടുപ്പിന് ശേഷം മാത്രമേ പുതിയതായി ജനിച്ച കുഞ്ഞുങ്ങൾ ഉൾപ്പെടെ ഉദ്യാനത്തിൽ ഇപ്പോഴുള്ള വരയാടുകളുടെ കണക്ക് ലഭ്യമാവുകയുള്ളൂ.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ...

(വോയ്സ്)

\*\*\*\*\*

---

## ഐ പി എൽ

ഐ പി എൽ ക്രിക്കറ്റിൽ അഹമ്മദാബാദിൽ നടക്കുന്ന ആദ്യ മത്സരത്തിൽ ഗുജറാത്ത് ടൈറ്റൻസിനെതിരെ റോയൽ ചലഞ്ചേഴ്സ് ബെംഗളൂരുവിന് 201 റൺസ് വിജയലക്ഷ്യം. നിശ്ചിത 20 ഓവറിൽ ഗുജറാത്ത് ടൈറ്റൻസ് 3 വിക്കറ്റ് നഷ്ടത്തിൽ 200 റൺസ് നേടി. ടോപ്പ് നേടിയ ബെംഗളൂരു, ഗുജറാത്തിനെ ബാറ്റിംഗിന് അയക്കുകയായിരുന്നു. മറുപടി ബാറ്റിംഗിനിറങ്ങിയ ബെംഗളൂരു ഒടുവിൽ വിവരം ലഭിക്കുമ്പോൾ 14 ഓവറിൽ ഒരു വിക്കറ്റ് നഷ്ടത്തിൽ 148 റൺസ് എന്ന നിലയിലാണ്. മറ്റൊരു മത്സരത്തിൽ ചെന്നൈ സൂപ്പർ കിംഗ്സും സൺറൈസേഴ്സ് ഹൈദരാബാദും തമ്മിൽ ഏറ്റുമുട്ടും. രാത്രി 7.30 ന് ചെന്നൈയിലാണ് മത്സരം.

\*\*\*\*\*

## ഐഎസ്എൽ

ഐഎസ്എൽ ഫുട്ബോൾ 2023-24 സീസണിന്റെ ആദ്യ ഫൈനലിസ്റ്റുകളെ ഇന്നറിയാം. രണ്ടാംപാദ സെമി ഫൈനലിൽ ഇന്ന് മോഹൻ ബഗാൻ സൂപ്പർ ജയന്റ്സും ഒഡീഷ എഫ്സിയും ഏറ്റുമുട്ടും. രാത്രി 7.30ന് കൊൽക്കത്ത സോൾട്ട് ലേക്ക് സ്റ്റേഡിയത്തിലാണ് മത്സരം.

\*\*\*\*\*

\*\*\*\*\*

\*\*\*\*\*